

Il-Vjagġi u l-Muzika fl-“Għar ta’ l-Enimmi”

PETER SERRACINO INGLOTT

L-ewwel poezija fl-ewwel ktieb ta’ Achille Mizzi hija innu lill-ewlenijiet, celebrazzjoni tal-Bidu ta’ kull bidu, imma fuq kollox tal-Bidunett.

Lil Achille Mizzi nistgħu nsejnhulu, fost hafna hwejjeg oħra, il-poeta ta’ l-eżordji u ta’ l-aperturi, tal-principji u tal-prologi, ta’ l-introduzzjonijiet u l-inizjazzjonijiet, tal-preamboli u tal-preludji, tat-tnissil u tat-tnixxighat, ta’ l-elementi u tar-rudimenti. U jiena ma stajtx naħseb f’bidu għal dan id-diskors qasir dwar awtur li jagħti daqstant importanza lill-bidu hlief din l-ispeci ta’ litanija ta’ sinonimi li kollha jfissru, bejn wiehed u iehor, bidu, u li ddoqq fil-widna qisha xi skongura.

Ma deherlix li stajt nibda billi ngħid xi haga dwar il-bniedem Achille Mizzi. Mhux tant għax ma nafux, daqskemm għax għalija hemm differenza kbira bejn il-bniedem u l-poeta—jew aħjar bejn Achille Mizzi tad-demmi u l-laħam u l-persuna li fil-poezija ta’ Achille Mizzi titkellem u tgħid “Jien”.

Niftakar fl-1967–24 sena illu—il-mument meta jiena għall-ewwel darba ħarist lejn il-qoxra ta’ l-*Għar ta’ l-Enimmi* (1967), dik il-qoxra li fuqha hemm ritratt mitfi ta’ raġel għadu zaġġżuġ, b’xeħta kwazi ta’ membru tal-Mużew. Qlibtha, qbiżt (biex naqrah wara) l-istudju tal-Professor Ġużè Aquilina; u qrajt *Dawl*. Minn quddiem għajnejja ghebet għal kollox ix-xbiha ta’ l-impjegat tal-Gvern li l-fatizzi tiegħu rajthom għall-ewwel darba bħal dell fuq il-kopertina. Minflok, bdew jilmaw xbihat oħra. *Rajt* sewwieq isuq fuq żiemel tan-nar maħrub, b’xuxtu maħlula, kavallier jimraħ fuq mirkeb il-kelma, f’xgħari tar-ruħ mhux magħrufa. U *smajtu* jlissen xi mindaqqiet xewqat gewwenin ivenvnu lid-demmi fil-vini, bħal daqqa fuq il-platti meta ddoqq il-banda fil-pjazza; xi mindaqqiet ħsibijiet xewwiexa jxewku bħal-*pizzicato* tal-vjolini...

Il-Vjagġi

Dawn kienu ż-żewġ xbihat li l-aktar laqtuni fil-poezija bikrija ta’ Mizzi: *il-vjagġi u l-muzika*. Jekk inħarsu biss lejn il-werrej ta’ l-ewwel ktieb, jigifieri biss lejn l-ismijiet tal-poeziji, insibu f’din l-ordni: *Santa Sophia—(Istanbul)*; *Arizona*; *Vesuvju*; *Fujiyama*; *Spanja*; *Vjetnam*. Huwa ċar li dan m’hu itinerarju ta’ l-ebda vjaġġ milli jorganizzaw l-aġenziji tat-turisti. Dan il-vjaġġatur—deher ċar—kien miexi fi triq bla tmiem.

Jekk tistaqsih fejn qieghed, iwiegbek “fit-triq”. Jekk tistaqsih “mnejn gejj”, iwiegbek “mit-triq”. Jekk tistaqsih “fejn sejjer?”, jghidlek “lejn it-triq”. Mhux għal għonq it-triq. Jekk tirrifletti ftit, tiftakar li kien hemm xi hadd li qal “Jicna huwa t-Triq”. Il-vjaġġ ta’ Mizzi għandu direzzjoni, għalkemm ma tinstab febda post partikolari f’din id-dinja.

Infatti meta taqra l-poezija bl-ismijiet ġeografici tintebaħ li fihom riferenzi għal postijiet veri—imma li dawn huma biss incidentali. Mizzi, fil-verità, huwa esploratur ta’ spazji sigrieti, ta’ gzejjer mistura ġewwa fih, ta’ artijiet ġewwenin.

Hekk, il-pajsagġ li niskopru *fl-Għar ta’ l-Enimmi* huwa mimli allucinazzjonijiet u miragġi. Niskopru li huwa t-terren li fuqu hemm il-frak imxerred tal-“Jien” tal-kittieb. Il-ħila tal-poeta u l-originalità ta’ din il-poezija hija fil-mod kif tirrifletti dan it-tifrik u dan it-tixrid tal-“Jien” ma’ dan it-terren hekk varjat, jġifieri sewwa sew b’dak l-użu tal-kliem fejn sikwit għandna l-impressjoni ta’ palazz jinbena proprju b’cagħaq mikul mill-baħar ta’ l-użu mżewwaq bi kliem ieħor li jleħħ bħal sajjetta minhabba l-istradinarjetà tiegħu fil-kontest tad-diskors komuni.

Il-Muzika

Fil-verrej, barra mil-lista ta’ ismijiet topografici, insibu lista oħra ta’ ismijiet bħal “*Għanja*”, “*Iż-Żifna*”, “*Leit Motif*”, “*Enigma Variations*”. Ma hemmx dubju li l-ħoss mużikali tal-versi huwa ta’ l-akbar importanza għal Mizzi, iżda ma naħsibx li imita l-forom mużikali fil-poeziji tiegħu kif ipprovajt nuri li kien jaġmel Dun Karm.*

Bħal vjaġġ, il-mużika hija simbolu. Bħal vjaġġi, il-mużika tiżvolgi fiz-zmien; imma l-istruttura tagħha hija forsi dik li l-aktar jirnexxilha tagħtina hjiel ta’ l-eternità. Hekk kif il-vjaġġi ta’ Mizzi jwassluna biex nagħrfu, permezz tat-tigrib stess u tat-tibdil, dak li huwa permanenti f’kull ambjent, dak li jibqa’ shih qalb it-tibdil, hekk ukoll tagħmel il-mużika.

Snin ilu, ippublikajt kummentarju dettaljat** tal-poezija *Enigma Variations* li mhux se nirrepetih hawn. Ngħid biss illi f’din il-poezija jibqgħu r-riferimenti għan-natura u għall-kultura; imma l-punt kollu tagħha—għaliha—huwa illi l-“Jien” tal-poeta jogħsfor għal kollox. Il-poeta ma jibqax jiddeskrivi hawnhekk “Jien” maqsum u mifrud fih innifsu f’lotta ġewwenija; għax donnu gara li l-“Jien” sparixxa fil-vojt bejn iż-żewġ polaritajiet rappreżentati miż-żewġ bcejjeċ ta’ din il-poezija, kif ukoll ma’ kwazi l-medda kollha tal-poezija ta’ Mizzi: bejn koncentrazzjoni “implossiva” fuq l-individwu lokalizzat u l-“escentrazzjoni” esplossiva ta’ l-enerġija universali.

*Filosofija u Xbihat f’Dun Karm. Taħdita mogħtija fl-Università fl-10 ta’ Ottubru 1989.

**Poezija (1971) *Maltese Poetry 1960–1970*.

Is-Snin Sittin

Dan il-kuntrast bejn forzi opposti li jsallbu u jxejnu il-“Jien” tal-poeta, li nistgħu anki nqisuh il-krucifissjoni paradigmatica ta’ l-artist Malti, nistgħu forsi nidhlu ftit aktar fil-qalba tagħha, billi niftakru ftit l-istorja tas-Snin Sittin.

Huwa perjodu illi, jekk nirriflettu, għandu jgħinna nifhemu sew id-dilemma l-aktar kbira ta’ l-artisti Maltin kollha. Is-Snin Sittin kellhom sinifikat wieħed kbir fil-kontest Malti. Kien il-perjodu ta’ l-Indipendenza. Imma, jekk inħarsu lejn il-kwadru globali (li fih l-Indipendenza ta’ Malta mhix grajja ta’ importanza decisiva għall-bqija tad-dinja), naraw li kellhom sinifikat ieħor. Insibu li dawn kienu s-snin li fihom kienu qed jinħmew il-forzi li kellhom jizbruffaw fir-rivoluzzjonijiet studenteski, u aktar tard fit-terrorizmu tas-snin li t-Taljani saru jsejthullhom “taç-comb”.

Liema eki jinstemgħu, min-naħa ta’ l-avvenimenti li kienu qegħdin jigrur fil-kamp parrokkjali ta’ Malta u, min-naħa l-oħra, tal-grajja li kienu qegħdin jigrur mferrxin mad-dinja kollha, fil-poezija ta’ Mizzi? Għall-ewwel jinħassu dgħajfin. Fil-litanija ta’ ismijiet ta’ pajjizi li qrajtilkom, naħseb li laqatkom l-isem “Vjetnam”. L-isem shih tal-poezija huwa “*Milied, Gwerra, Vjetnam*”; u dan l-isem illum huwa bhala timbru bid-data ta’ l-epoka. Izda jiena naħseb li aktar sinifikattiv huwa l-fatt li hemm dik il-litanija ta’ ismijiet ta’ pajjizi li xejn ma kienu qed jissemmew mill-gazzetti f’dawk is-snin. Huma, essenzjalment, l-artijiet imbegħdin, xbihat tad-distakk, tad-distanza.

Waħda mill-aktar affarijiet interessanti fl-*Għar ta’ l-Enimmi* hija għaliya li dana ngħoddu veru *ktieb* tal-poeziji. Jigifieri fih *l-unità*. M’huwiex gabra ta’ versi diversi, ta’ kelmtejn taç-cirkostanzi li wara gew migbura flimkien fi *ktieb*. Veru li ma hemmx sekwenza lineari minn poezija għal oħra; imma huwa *ktieb* bi struttura mozajkali, biex nuża kelma li, f’dawk is-snin Marshall McLuhan kien għamilha popolari bhala l-isem ta’ stil ta’ kitba. Fil-*ktieb* ta’ Mizzi, għandna numru ta’ poeziji kollha qosra, u dan ga huwa tipiku tal-kitba moderna li qieghda tirribella kontra l-verbożità tas-seklu li għadda. Hija kollha kitba essenzjali. Il-poeziji jidhru donnhom *tesserae* stakkati, kull waħda għaliha. B’danakollu, meta tħares lejhom flimkien, tara illi verament toħroġ stampa bħal f’mużajk meta tiddistanzja ruhek minnu. Karatteristika ta’ dan il-*ktieb*, li għandu inqas minn 50 pagna, hija kif johloq dan il-kwadru unit, b’dan il-metodu ta’ bcejjeç li jidhru distakkati minn xulxin, izda bil-vojt ta’ bejniethom stess jorbothom flimkien u jagħmilhom parti mill-kwadru totali illi jinbena bit-tiswir tal-*ktieb* kollu kemm hu.

Il-litanija ta’ l-ismijiet tal-pajjizi fiha nnifisha hija digà xhieda ta’ preokkupazzjoni minn taht dwar l-identità nazzjonali. Hija indizju ta’ tħassib dwar post artna, post gensna fil-familja tal-ġnus; imma hija wkoll xhieda tar-

risposta illi l-poeta qieghed jaghti għal din ix-xorta ta' mistoqsija-risposta li mhix għajr ir-relativizzazzjoni ta' l-importanza tal-mistoqsija. Naħseb li mill-ktieb *L-Għar ta' l-Enimmi*, meħud kollu kemm hu, johrog dan il-messagg: dawn il-grajjiet storiċi, Maltin jew barranin, ifornu biss libsa differenti għal grajjiet aktar profondi li jsehhu fil-bniedem u bejn il-bnedmin, ikun fejn ikun jivvjagga kemm jivvjagga minn pajjiz għal iehor.

Tizwiq ta' żewġ kulturi

Naħseb li fin-nisga stess tal-ktieb hemm rifless ta' dik li kienet il-preokkupazzjoni kbira tal-Maltin f'dan iż-żmien, għalkemm m'hix trattata direttament. Naħseb ukoll fiha rifless xejn inqas qawwi, għalkemm ugwalment mohbi, tal-kultura mondjali tas-Snin Sittin li hija minsuġa wkoll fir-ruħ tal-poezija ta' Mizzi.

Il-punt li fuqu ridt ninsisti huwa d-distakk li jidher li kien hemm bejn il-kultura Maltija u l-kultura mondjali fdawk is-snin. Jien kont għamilt sena ngħallem l-Amerka, u meta ġejt lura hawnhekk sibt li hadd mill-istudenti tal-Filosofija, għalkemm kollha kienu, m'għandhiex xi ngħidu, semgħu b'Mao, ma kien qara l-artiklu famuż tiegħu fuq il-*Kuntrarji Mhux Kuntradittorji*, li kien forsi l-aktar diskuss mill-istudenti li kelli l-Amerka. Hadd ma kien qara jew sama' b'Marcuse. Kien hemm min kien sema' b'McLuhan, imma hadd ma kien qara xejn milli kien kiteb. Iktar impressjonanti kien il-fatt li waqt li meta fl-Universitajiet kważi kollha ta' l-Ewropa u l-Amerka kien hemm dawk il-movimenti kollha, l-irvelli li saru llum parti mill-istorja, hawn Malta ma kien hawn lanqas l-icken hjiel ta' ċaqliq, wisq anqas ta' rewwixti tax-xorta li kebbsu lil Parigi fis-'sessantotto' u l-bqija tad-dinja fis-snin minnufiha wara.

Artist tat-tip ta' Mizzi huwa bniedem li jgħix fdawn il-żewġ kulturi fl-istess mument. Għalhekk, filwaqt li għidt li waħda mit-temi kbar li tidher minn taħt fil-poezija tiegħu hija dik tad-dijalettika bejn in-nazzjon tiegħek, art twelidek, min-naħa, u l-pajjizi barranin mill-oħra, jizvolgi din it-tema bil-mod kif għidt: fuq kollox bix-xbihat tal-vjaġġi u tal-muzika.

Ir-rifless tal-kultura fis-Snin Sittin hija minsuġa aktar fil-fond fir-ruħ tal-poezija ta' Mizzi. Il-kultura tas-Snin Sittin kienet dominata (kif accennajt f'tit ilu) mit-tliet Emmijiet—Mao, Marcuse, McLuhan. It-temi l-kbar li Mizzi jizvolgi madwar ix-xbihat tal-vjaġġi u tal-muzika huma dawk li dawn it-tlieta perrcu fdawk is-snin u mlew imħuħ iż-żgħażaġh bihom. Kien hemm it-tema Marxista li l-istorja tal-bniedem hija l-kontinwazzjoni ta' l-evoluzzjoni kif fehemha Darwin. Tema oħra li kienet ogġett ta' hafna riflessjoni kienet dik tal-Bidu, il-kwistjoni tal-Ġenesi tal-Bniedem, kif ukoll ta' l-iżvilupp soċjali u storiku tiegħu. Minbarra l-ideat Freudjani u oħrajn dwar is-sesswalità u ċ-centralità tagħha fil-psikologija tal-bniedem, imlaqqgħin ma' l-

interpretazzjoni soċjoloġika ta' l-istorja, fl-aħħar mill-aħħar, it-tema l-aktar diskussa fis-Snin Sittin kienet dwar l-impatt tax-xjenza u t-teknoloġija fuq il-kultura ta' zmienna.

Verament, dwar il-kawza tal-kriżi ta' din il-kultura, fil-poezija ta' Mizzi ma nsibu ebda alluzjoni diretta, ebda referenza għall-awturi in voga li semmejt. Imma nsibuh jirrifletti poetikament sewwasew fuq dawn is-sugġetti, l-istess sugġetti illi ttrattaw Mao, Marcuse u McLuhan, imma trattati b'mod verament originali. L-originalità ta' dan il-mod tinsab sewwasew fit-tħaddim straordinarju tal-kelma Maltija u t-tħaddim tax-xbihat, bħal dawk tal-vjaġġi u tal-muzika. B'dan il-mod, Mizzi rnexxielu jagħmel dak li forsi huwa ta' l-akbar diffikultà għall-artist Malti: joħloq opri, kbar jew ċkejknin. li jilħqu zewġ skopijiet—djalogu mal-Maltin u djalogu mal-barranin fl-istess hin—diffikultà geġja minn ċerta asinkronija storika bejn Malta u Barra.

L-Originalità tal-forma

L-aqwa raġuni ta' l-effikaċja tal-versi ta' Mizzi geġja mill-manipulazzjoni tiegħu tal-kelma Maltija. Kif għidt, frazijiet mikulin bl-użu, jitqiegħdu f'kuntest fejn, imzwegin ma' kliem modern, kontemporanju, joħolqu dijalettika sorprendenti. U din il-komplessità hija estremament diffiċli biex tittraduċiha u biex tirriproduċiha mhux bil-Malti.

Hija din l-originalità tal-forma illi għamlet lil Mizzi poeta kontemporanju Malti. Fl-aħħar, fih kellna poeta illi pproduċa xogħol kontemporanju konsistenti—mhux xi poezija 'l hawn u 'l hemm—kif kienu għamlu digà il-mibki Tabib Mejlaq⁺ kif ukoll l-aħwa Mifsud Bonnici[•] u xi ftit jien[★] ukoll. Hadd minna ma pproduċa *ktieb*, ma għamel hliet tentattivi sporadiċi. Il-pubblikazzjoni ta' *l-Għar ta' l-Enimmi* kienet l-ewwel darba li kellna kittieb Malti, poeta Malti, li pproduċa opra b'lingwa kontemporanja li tappella lil kulhadd, li sergħu japprezzawha dawk li jhobbu l-poezija klassika Maltija, izda li nkitbet b'lingwaġġ kontemporanju, mhux dak ta' meta bdiet tinkiteb il-poezija moderna fl-Ewropa, imma proprju tas-Snin Sittin.

+ *Lehen il-Malti*, April–Dicembru 1952

• *Lehen il-Malti*, 1950 Lulju–Settembru

Lehen il-Malti, 1951 Jannar–Marzu

★ *Il-Muża Maltija: Antoloġija ta' Poeti Maltin*, 2ni edizzjoni 1964, Ġuzè Aquilina.